



3 Евангелля св. Мацвея

Езус сказаў сваім вучням: «Калі ж прыйдзе Сын Чалавечы ў славе сваёй і ўсе анёлы з Ім, тады сядзе на троне славы сваёй. І сабраныя будуць перад Ім усе народы, і Ён аддзеліць адных ад другіх, як пастух аддзяляе авечак ад казлоў. І паставіць авечак праваруч, а казлоў – леваруч. Тады скажа Валадар тым, хто праваруч Яго: «Прыйдзіце, бласлаўлёныя Айца Майго, прыміце ў спадчыну Валадарства, падрыхтаванае вам ад стварэння свету. Бо Я быў галодны, і вы далі Мне есці; прагнуў, і вы напілі Мяне; быў падарожным, і вы прынялі Мяне; быў голы, і вы апранулі Мяне; быў хворы, і вы адведальі Мяне; быў у вязніцы, і вы прыйшлі да Мяне». Тады адкажуць Яму справядлівыя: «Пане, калі мы бачылі Цябе галодным і накармілі, ці сасмяглым і напілі? Калі мы бачылі Цябе падарожным і прынялі, ці голым і апранулі? Калі мы бачылі Цябе хворым ці ў вязніцы і прыйшлі да Цябе?». І Валадар скажа ім у адказ: «Сапраўды кажу вам: тое, што вы зрабілі аднаму з гэтых братоў Маіх меншых, вы Мне зрабілі»». †

Мц 25, 31–40

Годнасць Бога і бліжняга

Складана аб больш ясным пераказе праўд, што датычаць нашай вечнасці: прыход Езуса ў хвале, Страшны Суд і вельмі ясныя крытэрыі гэтага Суда. Непатрэбныя будуць ніякія іншыя кодэксы, спісы праў чалавека, складаныя юрыдычныя сістэмы, што служаць больш вучоным юрыстам, чым людзям, якія шукаюць элементарнай справядлівасці. Аднак Евангелле гаворыць не аб далёкай, няпэўнай будучыні. Эсхаталагічны час – Страшны Суд над жывымі і памерлымі – здзяйсняецца ўжо сёння. У момант, калі мы сустракаем прагнучага, галоднага ці хворага. Іншымі словамі – другога чалавека. Нас будуць судзіць па нашай любові – вынікае з заповедзі Езуса. А больш канкрэтна: ці ў канкрэтным жыцці мы здолеем ужо сёння знайсці сувязь паміж заповедзямі любові да Бога і бліжняга?